

## Ein skylda at stuðla



– Eg síggi hetta spælið sum nakað absolutt positivt. Kappingarelementið ger, at tú lærir nakað um veruliga lívið og um vinnuna. Tað, at næmingarnir eru noyddir at samstarva, eisini við aðrar næmingar úr øðrum londum, er eisini sera gott, staðfestir Jógvan á Lakjuni, tá vit spyrja hann, hví hann hevur valt at stuðla einum telduspæli sum Xplore.

Hann sigur, at tað í hesum døgum verður so nógv tosað um OECD kanningar, men landstýrismaðurin heldur, at slíkar kappingar eisini eru við til at staðfesta hvørjum stóði føroysku næmingarnir eru á.

– Hetta vísir jú, at vit eru fult á hædd við aðrar skúlar í øðrum londum, so hetta er avgjørt nakað, sum eg sum mentamálaráðharrin má gleðast um.

Spurður, um hann aftur komandi ár fer at jatta stuðul til Xplore, um so er at tað veður spurt um tað, svarar Jógvan á Lakjuni, at hann ikki kann fmynda sær nakað annað.

– Áhugin fyri spælinum er jú sera stórir, eisini í útlondunum, so eg meti, at tað er okkara skylda at stuðla hesum, staðfestir hann at enda.

eyS

# Bestar av 325 næmingum

Fýra ungar føroyskar kvinnur eru bestar, tá tað um oljuleiting og –útbjóðing ræður. Í øllum førum tá tað skal latast sum um. Í telduspælinum Xplore 2004, har 325 luttakarar úr 7 evropeiskum londum spældu við, vunnu Bjørt Kragestein, Jóna Johannesen, Siri Klementsens og Súsán Tornefeldt, sum ganga í 2. í Hoydølum

## OLJULEITING

Eydna Skaale  
eydna@sosialurinn.fo

Í tíðarskeiðnum 1.– 3. desember sótu 325 miðnámskúlanæmingar úr 7 ymskum londum ógvuliga spent og arbeiddu frammanfyri telduna. Tey luttóku nevniliga øll í simulatorkappingini Xplore 2004, ið er eitt spæl, har endamálið er at finna olju.

Tá avtornaði vóru tað tó fýra ungar kvinnur úr studentaskúlanum í Hoydølum, sum vunnu kappingina um svarta gullið.

## Oljuleiting

– Spælið snýr seg um at leita eftir olju. Allir luttakandi bólkur fingur 50 milliónir sum byrjunarkapital. So skuldu vit royna at finna olju og tjena fleiri pengar. Fyri at finna oljuna máttu vit keypa seismikkmyndir av okjnum, sum vit ynsktu at kanna. Tá vit fingur myndirnar, hugdu vit serliga at, hvussu nógv magnetisma var í undirgrundini. Var lítið av magnetismu var móguleiki fyri, at olja var har, greiða tær fyri frá, tá tær verða spurdar um, hvat Xplore 2004 snýr seg um.

Víðari greiða tær frá, at tá ein oljukelda varð funnin, galt um at finna miðjuna av henni. Eisini máttu tær forhandla við aðrar luttak-



Í 3 dagar kappaðust 325 næmingar úr 7 londum um svarta gullið. Men Siri Klementsens, Súsán Isholm Tornefeldt, Jóna Johannesen og Bjørt Kragestein, sum ganga í Hoydølum, vóru bestar

arar um økið, júst sum oljufeløgini gera í veruleikanum.

Tað var lærarin Búgvi Poulsen, sum hevur 2. í geografi, sum meldaði flokkinn til kappingina. Hann frætti um hana frá einum starvsfelaga í Klaksvík, sum í fjór royndi Xplore-spælið við einum flokki har og sum tí eisini eggjaði Búgva at royna.

Búgvi meldaði 2. til kappingina, og næmingarnir sótu so ymsastaðni á skúlanum og arbeiddu í smáum bólkum við 3-4 næmingum í hvørjum. Spælið gekk fyri seg frá kl 9-14 í trýggjar dagar, og uppgávurnar komu sendandi um netið so hvørt. Allar uppgávurnar skuldu vera loystar innan eina ávísa tíðarfreist, og stíg vóru so givin fyri hvussu skjótt og væl uppgávurnar vórðu loystar.

## Ikki væntað at vinna

– Vit høvdu bestemt ikki væntað at vinna. Eftir hvønn dag vórðu líðini býtt

í fýra bólkur, soleiðis, at 25 tey bestu liðini vóru í bólk 1, 25 tey næstu í bólk 2 og so framvegis. Tá vit byrjaðu uppá seinasta dagin, vóru vit í bólk 3, og samantlagt vóru vit nr 53. So vónirnar um at vinna vóru ikki serliga góðar tá, siga vinnararnir um trívandi byrjanina.

Tær greiða frá, at seinasta dagin var virðið á olju eini nógv størst, og júst seinasta dagin funnu tær eina sera stóra oljukeldu.

– So tað var kanska eisini nokk so heldigt, at vit vunnu, viðganga tær.

Björt, Jóna, Siri og Súsán vistu tó ikki, at tær høvdu vunnið beinanvegin. Fyri hvørja uppgávu, sum varð loyst, vóru nevniliga givin stíg, og øll stigin vórðu so lögð saman eftir seinasta dagin. Hóast tær høvdu roynt at fylgt við hvussu tað gekk hjá hinum liðnum, so vistu tær tó ikki, hvussu hini høvdu klárað seg samanlagt

– Vit vistu, at vit vóru komnar rættiliga langt fram, eftir oljufundið seinasta dagin, men vit vistu

ikk, at vit høvdu vunnið. Tað fingur vit ikki at vita fyrr enn kl 19 um kvöldið, tá ein drongur í flokkinum ringdi og segði okkum tað. Hann hevði verið inni á heimasíðuni og kannað tað, greiða tær frá.

Tá avtornaði vóru tær so langt fremstar. Tilsamans høvdu tær næstan 556 stíg, og líðið, sum varð nr. stey, hevði einans góð 331 stíg.

– Vit vóru órdiliga glaðar, tí vit høvdu bestemt ikki roknað við tí frammanundan. Genturnar í flokkinum vóru eisini glaðar, tí tað var eitt reint gentulið, sum vann. Men tað vísir bara, at konufólk duga best at leita eftir olju, siga tær skemtiandi.

Spurdar um tær hava lært nakað av hesi kappingini, svara tær, at tær hava fingið eina góða heildarmynd av, hvat oljuleiting snýr seg um.

– Nú vita vit hvussu tað fungerar. Hvussu man sær, um sannlíkindi eru fyri olju ella ikki. Eisini at tað handlar eitt sindur um held. Men tað er nokk ikki nakar framtíðardreymur at sleppa

at arbeiða við olju, siga tær.

## Flokkurin fær ágóðan

Men luttakararnir í Xplore 2004 kappaðust tó ikki bert um æruna av at vinna. Ein heiðursløn á 12.000 kr varð nevniliga latin vinnarunum. Hósmorgunin kom mentamálaráðharrin, Jógvan á Lakjuni, tí oman í Hoydalar við einum kekki til Bjørt, Jónu, Siri og Súsán, tí tær eru teir miðnámskúlanæmingar í Evropa, sum í 2004 duga best at finna olju.

– Tað hevði kanska komið væl við at fingið hasar pengarnar í lumman, men flokkurin avtalaði áðrenn kappingin byrjaði, at um nakar av okkum vann, so skuldi peningurin fara til námsferðina, sum vit ætla okkum í vár. Vit fara til Rom, og har fær allur flokkurin so ágóðan av kekkinum, siga tær fyri ósjálvsøknu vinnararnir at enda.

## Mennandi spæl

Tað er felagið Simprentis, ið stendur handan simulatortspælið Xplore. Ólavur Ellefsen leggur spælið til rættis, og fylgir við í kappingini ímillum miðnámskúlanar.

– Eg haldi, at næmingarnir fáa sera nógv burturúr hesum døgnum, tá teir sita við Xplore. Teir læra um olju, sum má sigast at vera rættiliga relevant í hesum



døgum, og teir læra eisini at samstarva. Bæði innanhýsis í bólkunum, men eisini bólkana millum, tí tey skulu jú forhandla um oljufeltini. Alt fyrigongur á enskum, so hetta er eisini góð venjing í enska málinum, sigur Ólavur.

Hann greiðir frá, at hetta er triðja árið at Xplore kappingin er í gongd.

– Fyrsta árið vóru tað

bara føroyingar við. Næsta árið vóru nakrir útlendskir skúlar, og í ár hava vit luttakarar úr Spania heilt norður til Grønland, sigur Ólavur.

Hann leggur afturat, at um tilmeldingarfreistin ikki var so stutt í ár, so høvdu tað við vissu verið enn fleiri útlendskir skúlar við. Eitt, sum kanska er sermerkt, er, at tað ár hvørjum

ári hava verið føroyingar, sum hava vunnið.

– Hini londini halda kanska at vit geva føroyingunum onkrar fyriminir, men tað gera vit altso ikki. Tað er eisini rættiliga lætt at gjøgnumskoda, tí alt gongur fyri seg á netinum, staðfestir Ólavur.

Spælið hevur trýggjar sponsorar, sum í ár eru Dong, DTU og Mentamálaráðið. Hetta ger, at skúlar ikki nýtast at gjalda fyri luttøkuna.

– Tað er greitt, at tú lærir betri, tá tú hevur tað stuttligt, og tá tú veruliga fært sett teg inn í hvat tað er sum hendir. Tí eri eg heilt vísur í, at spælið er sera mennandi, sigur Ólavur Ellefsen at enda

eyS